



**FIL-QORTI ĊIVILI
(SEZZJONI TAL-KUMMERĊ)**

**IMĦALLEF
ONOR. IAN SPITERI BAILEY LL.M. LL.D.**

Illum it-Tnejn 6 ta' Marzu, 2023

Kawża Nru. 1

Rik. Nru. 48/2022 ISB

**Besedka Software & Services
Limited (C-65064)**

Vs

X

Il-Qorti,

Rat ir-**rikors** tas-soċjeta` **Besedka Software & Services Ltd**, intavolat fid-29 ta' April 2022, li permezz tiegħu hija talbet lill-Qorti sabiex:

- (1) *Tordna sabiex il-kumpanija Besedka Software & Services Ltd (C 65064) tigi xolta u konsegwentament stralċjata minn dina l-Onorabbli Qorti abbażi tal-Artikolu 214(1)(a) tal-Att dwar il-Kumpanniji; u*

- (2) *Taħtar stralċjarju sabiex jieħu f'idejh il-proċess tal-istralċ tal-kumpanija rikorrenti ai finijiet u l-effetti kollha tal-liġi; u*
- (3) *Tagħti kull provvediment ieħor li jidhrilha xieraq u opportun fiċ-ċirkostanzi kollha tal-każ.*

U dan wara li ppermettiet:

1. *Illi dan ir-rikors qiegħed isir a tenur tal-artikolu 218(1)(a) tal-Att dwar il-Kumpaniji, Kapitolu 386 tal-Liġijiet ta' Malta (hawn msejjaħ bħala l-"Att") permezz ta' liema qiegħed jintalab l-istralċ tal-kumpanija rikorrenti wara risoluzzjoni straordinarja tal-istess kumpanija meħuda skont l-artikolu 214(1)(a) tal-Att.*
2. *Illi l-kumpanija rikorrenti għet kostitwita bħala kumpanija ta' responsabilità limitata fil-09 ta' Mejju tas-sena 2014 bin-numru uffiċjali C 65064, bl-għan prinċipali li tipprovdi servizzi ta' konsulenza u software development (kopja tal-Memorandum u l-Artikoli tal-Assoċjazzjoni annessi bħala 'Dok B1');*
3. *Illi l-operazzjonijiet tal-kumpanija kienu weqfin għa minn Novembru tas-sena 2019 u għaldaqstant il-kumpanija kienet inattiva għal dawn l-aħħar snin.*
4. *Illi insegwitu għal diversi laqgħat li tnejn bejn id-diretturi u kif ukoll il-membri tal-kumpanija dwar il-prospetti tal-kumpanija, għe deċiż illi l-kumpanija għandha tiġi xolta u konsegwentament stralċjata.*
5. *Illi d-diretturi ma humiex f'pożizzjoni li jikkonfermaw is-solvenza tal-kumpanija minhabba li ma kienux f'pożizzjoni li jottjenu l-aktar kontijiet riċenti tal-kumpanija, tant li l-aħħar kontijiet li tnejn u għew ipprezentati jirrisalu għas-sena 2018.*
6. *Illi dan għe sussegwentament ikkonfermat permezz ta' riżoluzzjoni straordinarja bil-miktub meħuda mill-membri kollha tal-kumpanija, fejn għe deċiż li l-kumpanija għandha tiġi xolta u tkun stralċjata permezz tal-qorti (kopja annessa bħala 'Dok B3').*
7. *Illi avviż ta' din ir-riżoluzzjoni ngħata mill-kumpanija rikorrenti lir-Reġistratur tal-Kumpaniji ai termini tal-Artikolu 265 tal-Att (kopja anness bħala 'Dok B3').*

Rat id-**dokumenti** li kienu pprezentati mar-rikors (Dok B1 sa Dok B3) (fol 5 sa fol 21).

Rat id-**digriet** tagħha tas-16 ta' Mejju 2022, minn fejn jirrizulta illi r-rikors kien appuntat għas-smiġ għall-udjenza tas-6 ta' Lulju 2022 fid-9:30 a.m.

Rat illi fl-udjenza tat-2 ta' Diċembru 2022, deheru l-Avukat Nikol Caruana u l-Avukat Maria Debono għas-soċjeta` rikorrenti u pprezentaw nota (fol 27) b'affidavit ta' **Alexander Nicholas Walta** (Dok B4, fol 28 sa 30)

Rat ukoll illi fl-udjenza tat-2 ta' Diċembru 2022, id-difensuri tas-soċjeta` rikorrenti iddikjaraw li m'għandhomx aktar provi xi jressqu u għalhekk l-kawża giet differita għall-udjenza ta' llum għas-sentenza.

Rat l-atti l-oħra tal-kawża, inkluz mill-provi mressqa.

Ikkunsidrat:

Illi jirrizulta illi dan huwa proċediment li ttiehed mis-soċjeta` rikorrenti ai termini tal-Artikoli **214(1)(a) tal-KAP 386 tal-Ligijiet ta' Malta**.

Illi s-soċjeta` rikorrenti tgħid li giet kostitwita bħala kumpanija ta' responsabilita` limitata fid-9 ta' Mejju 2014 bin-numru uffiċjali C 65064 bl-għan prinċipali li tipprovdi servizz ta' konsulenza u *software development*.

Tgħid li l-operazzjonijiet tal-kumpanija kienu weqfin sa' minn Novembru tas-sena 2019 u l-kumpanija ilha inattiva minn dak iż-żmien.

Tgħid illi għalhekk għie deċiż kemm mill-membri kif ukoll mid-diretturi tal-kumpanija li l-istess kumpanija għandha tiġi xolta u konsegwentament stralċjata.

Tgħid illi d-diretturi mhumie x f'posizzjoni li jikkonfermaw is-solvenza tal-kumpanija minhabba li ma kinex f'posizzjoni li jottjenu l-aħħar kontijiet tal-kumpanija u filfatt l-aħħar kontijiet għew sottomessi fl-2018.

Tgħid li b'rizoluzzjoni li saret skont il-liġi, għie deċiż illi l-kumpanija għandha tiġi xolta u tkun stalċjata permezz tal-Qorti.

Ikkunsidrat Ulterjorment:

Illi mill-provi prodotti, jirrizultaw is-segwent i **fatti**:

Illi **s-soċjeta` rikorrenti** pprezentat kopja tal-Memorandum u l-Istatut ta' Assoċjazzjoni tas-soċjeta` rikorrenti. Il-Qorti ħadet konjizzjoni ta' dan id-dokument u tinnota li l-oġġettiv tal-kumpanija huwa daww kwotat fir-rikors promotur.

Is-soċjeta` rikorrenti pprezentat ukoll Rizoluzzjoni Straordinarja tat-3 ta' Marzu 2022 fejn għie riżolt li l-kumpanija għandha tiġi stralċjata mill-Qorti u kwalunkwe direttur tal-kumpanija jista' jagħmel rikors lill-Qorti għan-nom tal-kumpanija għax-xoljiment u l-istralċ tal-istess kumpanija ai termini tal-artikoli 214(1)(a) u 218(1) tal-Kap 386 tal-Ligijiet ta' Malta.

Fl-affidavit tiegħu **Alexander Nicholas Walta** jgħid li huwa wieħed miż-żewġ diretturi tas-soċjeta` rikorrenti Besedka Software & Services Ltd li hija soċjeta` b'responsabbilita` limitata li giet kostitwita fl-2014, u li ai termini tal-Memorandum u l-

istatut ta' Assoċjazzjoni, l-ogġettiv tagħha huwa li tipprovdi servizz ta' konsulenza u *software development*.

Jispjega li n-negozju tal-istess soċjeta ilu wieqaf mill-2019 u m'hemmx l-intenzjoni jew l-prospettiv li terġa' tiġi operattiva u għalhekk kien hemm id-deċiżjoni li l-kumpanija sussidjarja tiġi xolta u stralċjata. Jispjega li hu flimkien mad-direttur l-ieħor Frank Reinhold Bergmann, iddeċidew li jkun fl-aqwa interess li l-kumpanija tiġi xolta minhabba illi m'hemmx skop għall-eżistenza tagħha.

Jgħid li dan ġie kkomunikat lill-azzjonisti tal-kumpanija li qablu li l-kumpanija tiġi xolta permezz tal-Qorti. Jispjega li d-diretturi mhumie x f'posizzjoni li jikkonfermaw is-solvenza tal-kumpanija minhabba li ma kinex f'posizzjoni li jottjenu l-aħħar kontijiet tal-kumpanija u filfatt l-aħħar kontijiet ġew sottomessi fl-2018.

Jispjega li bħala diretturi riedu li l-kumpanija tiġi xolta bl-aktar mod effikaċi u għalhekk qedgħin jitolbu li l-kumpanija tiġi xolta u tkun stralċjata permezz tal-Qorti.

Ikkunsidrat ulterjorment:

L-Art. 214(1)(a) tal-KAP 386 tal-Ligijiet ta' Malta Id-disposizzjoni tal-KAP 386 li abbazi tagħha hija msejjsa din il-procedura huwa l-artiklu 214(1)(a), jipprovdi hekk:

Kumpanija xxolji u konsegwentement tiġi stralċjata fil-każijiet li ġejjin –

(a) *il-kumpanija tirriżolvi b'riżoluzzjoni straordinarja li l-kumpanija għandha xxolji u tkun stralċjata mill-qorti*

L-Art. 218(1) tal-KAP 386 tal-Ligijiet ta' Malta jgħid espressament hekk:

Talba lill-qorti (aktar 'il quddiem imsejtna "rikors għal stralċ") għal

(a) *stralċ ta' kumpanija mill-qorti skont l-artikolu 214(1)(a);*

(b) *xoljiment u stralċ ta' kumpanija mill-qorti skont l-artikolu 214(2)(a); jew*

(ċ) *xoljiment u stralċ ta' kumpanija skont l-artikolu 214(2)(b),*

għandha ssir b'rikors li jista' jsir jew mill-kumpanija wara deċiżjoni tallaqqgħa ġenerali jew mill-bord tad-diretturi tagħha jew minn xi detentur ta' obbligazzjoni, kreditur jew kredituri, jew minn xi kontributorju jew kontributorji:

Izda rikors skont il-paragrafi (b) jew (ċ) jista' wkoll isir minn xi azzjonist jew direttur tal-kumpanija.

Ikkunsidrat ulterjorment:

Illi r-riżoluzzjoni straordinarja meħuda fit-3 ta' Marzu 2022, DOK B2, tagħmel referenza ampja u ċara għad-diffikultijiet li l-kumpanija de quo għandha biex tkompli topera, u

tispjega b'mod ċar u inekwivoku il-motivazzjoni li wasslet lil kumpannija għal dik ir-risoluzzjoni, u ċioe` li l-oġġettiv tagħha spiċċa kompletament.

Jgħid hekk il-**Professur Andrew Muscat** dwar disappearance of the substratum fil-pagna 1395 ta' "**Principles of Maltese Company Law**"¹:-

A company's substratum is the purpose or group of purposes which it is formed to achieve – in other words, its main objects. If the company has abandoned all its main objects (and not merely some of them) or if in practice it cannot achieve any of them, then its substratum has disappeared

...

Meta kumpannija ma tagħmilx negozju tkun entita` bla ruġ għaliex ma tkunx qiegħda taqdi l-għanijiet tagħha. Milli aċċertat, il-kumpannija waslet *at a point of no return*.

Wara li fliet id-dokumenti esebiti u r-rekwiżiti legali kollha, din il-Qorti hija tal-fehma illi r-risoluzzjoni straordinarja saret għal ragunijiet leġittimi fiċ-ċirkostanzi partikolari li tinsab fihom il-kumpannija.

GHALDAQSTANT, il-Qorti, fid-dawl tal-provvedimenti tal-KAP 386 hawn fuq ccitati, jidhrilha illi ġew sodisfatti il-voti tal-liġi sabiex tkun tista` tgħaddi biex takkolja it-talbiet tar-rikorrenti u tenut kont ta` l-assjem ta` fatti u cirkostanzi li jirrizultaha, din il-Qorti qiegħda:

1. **Tordna** illi s-socjeta` **Besedka Software & Services Ltd (C-65064)** tiġi xjolta b'effett immedjat u konsegwentament stralċjata a bażi tal-artikoli 214(1)(a) tal-KAP 386 tal-Ligijiet ta' Malta.
2. **Konsegwentament, tinnomina u taħtar stralċjarju** tas-socjeta' **Besedka Software & Services Ltd (C-65064)** lir-**Ricevitur Ufficjali** u tagħti lill-istralċjarju s-setgħat u d-dmirijiet kollha li huma previsti fil-Kap 386 tal-Ligijiet ta' Malta, fosthom illi:

- a) Wara li jikseb dikjarazzjoni dwar il-qagħda tal-kumpannija de quo, ai termini tal-Artiklu 226 tal-KAP 386 tal-Ligijiet ta' Malta, jagħmel rapport lill-Qorti ai termini tal-artiklu 227 tal-istess KAP 386,
- b) Jagħmel il-verifiki kollha necessarji u opportuni dwar l-assi u d-djun tal-kumpannija de quo u jekk ikun il-każ, jirraporta dwar il-gradwazzjoni tad-djun.
- c) Jieħu taħt il-kustodja u l-kontroll tiegħu kwalsiasi assi illi talvolta l-kumpannija **Besedka Software & Services Ltd (C-65064)** jista' għandha, u dan ai termini tal-Artiklu 237 tal-KAP 386 tal-Ligijiet ta' Malta.

¹ (MUP – Second Edition – Volume Three - 2019)

d) Jagħmel u jiddefendi kwalsiasi azzjoni jew proċeduri legali fl-isem u l-interess tal-kumpannija de quo.

e) Jirrelata dwar il-miżuri meħtieġa għall-ħarsien ta' kwalsiasi assi li l-kumpannija jista' għandha,

3. Tordna lill-istralċjarju sabiex jippreżenta rapport tal-ħidma tiegħu sal-udjenja li jmiss.

4. Tordna li l-ispejjeż u drittijiet kollha naxxenti minn dan il-proċediment, inklużi l-ispejjeż kollha tal-istralċ kompriżi l-ispejjeż u d-drittijiet tal-istralċjarju, għandhom jithallsu mis-soċjeta rikorrenti.

Finalment, il-Qorti qed tordna illi mingħajr dewmien ir-Registratur tal-Qrati jgħaddi kopja legali ta' din id-deċiżjoni lir-Riċevitur Uffiċjali u lir-Registratur tal-Kumpanniji.

Onor. Ian Spiteri Bailey
Imhallef

Marisa Bugeja
Deputat Registratur